

انیس ناگی کے ناول "پتلیاں" کا مطالعہ وجودیت کے تناظر میں

Anees Nagi's novel "Putlian"'s study in the perspective of existentialism

1. Muhammad Rizwan Khan

, Lecturer in Urdu GPGC Haripur raziikhan024@gmail.com

2. Ihtisham ul Haq,

Department of Urdu University of Swabi

3. Waqaas Nabeel,

PhD Scholar Department of Urdu GC University Lahore

Abstract

Anees Nagi a Pakistani poet, critic and novelist. Anees Nagi was family name Yakoob Ali Nagi and pen name Anees Nagi. He was born on 10 September in Sheikhpura. Performed teaching duties in overnment College Lahore and Government College Faisalabad. He was also a former bureaucrat. Worked especially in relation to Afghan refugees. Anis Nagi wrote more than fifty books. He had a good friendship with Munir Niazi. Apart from this, he has done numerous works on famous Urdu fiction writer Minto. Among his novels, the most important novels are "Zawaal", "Putlian", "Deewar kay Peechay" and "Jins Aur wajood". Anees Nagi also worked in criticism and wrote poems. He also wrote his autobiography titled "Ek Adhoori Sarguzishit". Apart from this, he was also the editor of the magazine "Ravi" of Government College University Lahore. Anis Nagi's positions and dimensions as a poet, novelist, fiction writer and translator are very reliable, but his criticism as a critic was very unique.

Key Words:

Anees Nagi, Pakistani poet, critic, novelist, Yakoob Ali, 10 September in Sheikhpura, Government College Lahore, Government College Faisalabad, Afghan refugees, Munir Niazi, "Zawaal", "Putlian", "Deewar kay Peechay", "Jins Aur wajood", Ek Adhoori Sarguzishit".

وجودیت ایک ایسا فلسفہ ہے جو فرد کی انفرادیت اور استقامت پر زور دیتا ہے۔ جو فرد کو زندگی کے دھارے میں منفرد اور ممتاز بناتا ہے۔ وجودیت ہستی کا فلسفہ ہے۔ جس میں فرد کی آزادی، انتخاب اور ذمہ داری جیسے موضوعات شامل ہیں۔ وجودی کیفیات میں، لایعنیت، کرب، تشویش، جبریت، خوف، بیگانگی، مایوسی اور موت کی کیفیات کا ذکر اہمیت کا حامل ہے۔ جس کا اثر انسانی زندگی پر واضح دکھائی دیتا ہے۔ انسان دنیا کا ایک جزو نہیں بلکہ اس کے ساتھ منسلک ہے اور اس کا رشتہ ہمیشہ تناؤ اور کش مکش کا شکار رہتا ہے۔ ناول میں وجودیت کے حوالے سے ڈاکٹر سی اے قادر نے کہا ہے کہ:

”پتلیاں کے کر دار دوہری ازیت میں مبتلا ہیں وہ موجود پر قانع نہیں رہنا چاہتے اور اس کو بدلنے کی کوشش بھی نہیں کرتے۔ وہ اپنے باطنی حصار کو توڑ کر وقت کے تیز دھارے میں اترنے کی خواہش بھی رکھتے ہیں۔ اور کسی جدل میں اترنے اور اپنے بے اعتبار اور بے بس ہوتے چلے جانے کی کیفیت سے آزاد ہونے پر آمادہ بھی نہیں، یہی وجہ ہے کہ ان کا ظاہری تحریک انہیں موجود کے جبر اور حصار سے باہر لانے کی بجائے اس جال میں مزید الجھانے کا باعث بنتا ہے۔“ (1)

وجودیت کے حوالے سے مفکروں کے ہاں خاصا اختلاف رہا ہے یہ لفظ اتنی ساری چیزوں کیفیات اور رویوں کے بارے میں بولا گیا کہ اب یہ مہمل بن کر رہ گیا ہے لیکن پھر بھی اس کی اہمیت و افادیت ک، و نظر انداز نہیں کیا جاسکتا۔ فرد کے داخلی رویوں اور خارجی حقیقت پر ایک لمبی چوڑی بحث وجودیت کا حصہ رہی پروفیسر بختیار حسین صدیقی نے وجودیت کی تفہیم کچھ اس طرح سے کی ہے۔

”وجودیت وہ طرز فکر ہے، جو انسانی حقیقت کو سمجھنے کے لئے اس کی ترکیب کے ذہنی اور عقلی پہلوؤں کی بجائے جذبی پہلوؤں پر زیادہ توجہ دیتی ہے۔ عقل تجربہ اور کلیت کے چکر میں دور ہی سے حقیقت کو ہاتھ لگا کر نکل جاتی ہے، لیکن جذبہ وجود کے اندر گھس کر ہمیں دل کی گہرائیوں کا پتہ دیتا ہے۔ بعض جذبی کیفیات تو ایسی ہوتی ہیں جن کی حیثیت نفسیاتی کم اور وجودی زیادہ ہوتی ہے وہ ان مسائل پر روشنی ڈالتی ہیں جن کا تعلق براہ راست انسان کی اصل حقیقت اور منزل مقصود سے ہوتا ہے۔“ (۲)

مختلف وجودی مفکرین کے ہاں یہ فلسفہ انسانی ہستی کی تفہیم و تشریح کا نام ہے فرد کی زندگی، تجربے، تاریخی صورت حال سب کچھ اس لفظ کے اندر چھپا ہوا ہے۔ وجود فرد کی ہستی کی تصدیق اور قبولیت کا فلسفہ ہے اور یہ فلسفہ بتاتا ہے کہ فرد اور دنیا کے اندر ایک کشمکش جنم لیتی ہے۔ انسان اپنے آپ سے دستبردار نہیں ہوتا وہ ہمیشہ زندگی گزارنے کا خواہش مند ہوتا ہے۔ اور یہ عمل عقل کی بجائے جذبے کے تحت ہوتا ہے۔ یوں کہا جاسکتا ہے وجودیت ایک ایسا فلسفہ ہے جو فرد کی زندگی کو معاشرے کے ساتھ مربوط کرتا ہے اور وجود کے تناظر میں دنیا اور اس کی مختلف اشیاء کو پرکھتا ہے۔

۱۔ ناول ”پتلیاں“ کی کہانی میں تصور وجود

اُردو ناول نگاری میں انیس ناگی کا نام اپنی الگ پہچان رکھتا ہے اگر ناول نگاری کی تاریخ پر نظر دوڑائی جائے تو انیس ناگی کے بغیر اُردو ناول کی فضا نامکمل دکھائی دیتی ہے۔ اُن کے ناول معاشرے کے مختلف افراد کی داخلی کیفیات کے آئینہ دار ہیں۔ انھوں نے جس حقیقی تناظر میں معاشرے کے کرداروں کی ظاہری اور باطنی حالت کو بیان کیا ہے وہ دوسرے ناول نگاروں کے ہاں بہت کم دکھائی دیتا ہے۔ اُن کے ناولوں میں جو عصر سب سے زیادہ کار فرما نظر آتا ہے وہ وجودیت ہے اور اس حوالے سے قاضی جاوید لکھتے ہیں :

”وجودیت بنیادی طور پر قیاسی نوعیت کے فلسفوں سے بالکل مختلف ہے، اسے ”عمل تحریک“ یا ”عمل کا نظریہ“ قرار دیا جاسکتا ہے۔ ایک ایسا نظریہ جو انسانی زندگی کو ممکن بنادیتا ہے۔ اسے عمومی طور پر ایک نوح کی اخلاقیات کا نام بھی دے دیا جائے تو بے جا نہ ہو گا لیکن جب ہم سارتر کی وجودیت کے لیے اخلاقیات کی اصطلاح استعمال کرتے ہیں تو اس کا مفہوم روایتی اخلاقیات سے یکسر مختلف ہونا چاہیے۔ روایتی اخلاقیات انسانی فطرت یا جو ہر کو ایک طے شدہ امر تسلیم کرتے ہوئے ایسے عالمگیر اصول دریافت کرنے کی کوشش کرتی ہے۔ جو اخلاقی انتخاب میں انسان کی رہنمائی کریں اور جن کے مطابق عمل کرتے ہوئے فرد خود کو اپنی فطرت کے مطابق ڈھال سکے۔“ (۳)

مجموعی طور پر اگر جائزہ لیا جائے تو ادب کے بارے میں انیس ناگی کی فکر مغرب سے مستعار ہے۔ موصوف مغربی لکھاریوں کا میو اور سارتر سے متاثر نظر آتے ہیں۔ انیس ناگی کے ناول ”پتلیاں“ کے مطالعے سے پتا چلتا ہے کہ اس کے کردار وجودی کرب میں مبتلا نظر آتے ہیں۔ انسان کے بارے میں ان کے خیالات دیکھئے:

”تمام انسان ایک طرح کے نہیں ہوتے، ان کا انفرادی ماحول ان میں تبدیلیاں پیدا کرتا رہتا ہے۔ زندگی گھر کی دہلیز سے شروع ہوتی ہے۔ زندگی میں تین طرح کے افراد ہوتے ہیں۔ ایک وہ جو کچھ ماں باپ سے حاصل کرتے ہیں اسے کھو دیتے ہیں دوسرے وہ ہیں جو ماں باپ سے حاصل شدہ وراثت کو عروج پر لے جاتے ہیں۔ تیسرے وہ ہیں جو نہ آگے بڑھتے ہیں اور نہ پیچھے بلکہ گھر کی دہلیز سے دنیا کو دیکھتے اور اپنے آپ کو سہتے رہتے ہیں اور کچھ نہیں کر سکتے۔“ (۴)

ادب اور وجودیت کا آپس میں گہرا رشتہ ہے وجودیت انسان کے وجود کا تجربہ ہونے کے ساتھ ساتھ اس کی زندگی کا موضوع بھی ہے۔ فرد کی ذات سے لے کر، سماج، کائنات، زندگی اور موت کی حقیقت کو جاننے کی کاوش ہی وجودیت ہے۔ پہلی اور دوسری جنگ عظیم کی تباہ کاریوں نے اخلاقی تباہی اور منافرت کو پیدا کر کے انسان کو اندرونی قرب اور انتشار کا شکار کیا۔ جس سے انسان کی توجہ اپنے وجود کی طرف مبذول ہوئی اور اُس نے داخلیت پر انحصار کرنا شروع کیا۔ اس داخلی کرب نے انسان کو غیر عقلی حقائق کی طرف مائل کیا۔ وجودیت کی دو اقسام ہیں دینی اور لادینی۔ وجودیت کیا ہے اس حوالے سے ڈاکٹر سی۔ اے قادر لکھتے ہیں:

”خدا کے وجود سے انکار کے بعد سارتر نے لادینیت سے ایسے نتائج اخذ کیے ہیں جو اس کے وجودی فکر میں سنگ میل کی حیثیت کے حامل ہیں۔ اس کے بقول وجودیت ایک لادینی صورتِ حال ہے۔“ (۵)

ناول پتلیاں میں دیکھا جائے تو معاشرہ مجموعی طور پر تضادات کا شکار ہے۔ سماجی محرومیوں اور وجودیت پرستی نے انسانی رشتوں اور سماجی نظام کو کھوکھلا کر دیا ہے انسان تنہائی، کرب، بے چینی اور عدم استحکام کا شکار ہے۔ وجودیت کے لکھاری انہیں ناگی ان سب حالات سے گہرا اثر لے کر فنِ پادہ میں اپنے معاشرے کے مختلف کرداروں کو مغربی تناظر میں پیش کرتے ہیں اور کہتے ہیں۔

”پھر کیا ہوا؟ ہم مشرقی خود ایڈز سے کم ہیں، ایک دفعہ اندر داخل ہونے دیں سب دلدر دور ہو جائیں گے۔ وہاں ان کی ایک ماہ کی تنخواہ ہمارے ایک سال کی تنخواہ سے بھی زیادہ ہے وہ کنجرفخار مزے کر رہا ہے ہمارے ساتھیوں میں سے ابھی تک صرف ایک امریکہ پہنچ سکا ہے۔ یار کیا چھو کری تھی، آنکھ امجد سے لڑاتی تھی اور شادی افتخار سے کر لی۔“ (۶)

انہیں ناگی کا ناول ”پتلیاں“ انیسویں صدی کے انسان کے شعور کی کہانی ہے وجودی فکر کے حوالے سے ایک مغربی ناول نگار ”دوستو یفسکی“ کے نظریات سے انہیں ناگی بہت متاثر ہوا۔ یہی وجہ ہے کہ موصوف نے اپنے ناولوں میں واقعات کے بجائے تصورات کو جگہ دی ان کے ناول انسانی شخصیت کی دوہری معنویت کے آئینہ دار ہیں، اپنے ناول میں معاشرے کے نوجوان طبقہ کی وجودی کشمکش کو وہ یوں بیان کرتے ہیں:

”یار کہاں لکھا ہے کہ ہم ڈاکٹر ی پڑھ کر ڈاکٹر بنیں، اس کا موقعہ نہیں مل رہا، ہم سب پڑھائی میں تیز ہیں تو ڈاکٹر بن گئے ہیں، کیوں نہ سول سروس کا امتحان دیں اور جو کچھ نہیں مل رہا اسے حاصل کرنے کی کوشش کریں۔ ہاتھ میں اقتدار کا ڈنڈا ہو تو پھر امریکہ جانے کی بھی کیا ضرورت ہے۔“ (۷)

ناول کی مرکزی کردار پردین جس ذہنی انتشار کا شکار ہے اُس کو معاشرے کے ایسے نسوانی کرداروں کے حوالے سے پر کھنا درست نہ ہو گا۔ ہاں ناول نگار کی باتیں معاشرے کے اکثر نسوانی کرداروں کے حوالے سے حقیقی ہو سکتی ہیں۔ کیونکہ انسان کی لمحہ بہ لمحہ گزرتی ہوئی زندگی مایوسی، تاریخی اور لوٹ پھوٹ کا شکار ہے۔ ناول میں ایک جگہ پر پردین کے جمیل کے بارے میں خیالات پیش ہیں:

”پردین کو بعض اوقات جمیل کارویہ غیر معمولی لگتا ہے۔ اسے کم سے کم یہ علم ضرور ہے کہ وہ ایک ایڈ ہاک قسم کی زندگی بسر کر رہا ہے۔ اس نے چیزوں اور لوگوں سے عارضی قسم کی مطابقت پیدا کی ہوئی ہے۔ اس کے من میں کیا ہے؟ یہ وہ نہیں جان سکی۔ وہ اکثر اسے کہتی۔ تم ڈپلو میٹک قسم کے آدمی ہو۔ تمہارا عورتوں کے بارے میں رویہ عجیب سا ہے۔“ (۱۰)

ناول کے مختلف کرداروں کے حوالے سے وجودی کشمکش کو بیان کیا گیا ہے۔ اس سے ظاہر ہوتا ہے کہ ناول نگار نے وجود کو جو ہر پر مقدم کرنے کی کوشش کی ہے ناول میں وجودیت جگہ جگہ کار فرما نظر آتی ہے لیکن اگر دیکھا جائے تو وجودی تصورات کی تخلیق پہلے سے ہے۔ جس کے ساتھ جڑ کر یہ تصورات سامنے آتے ہیں۔ تخلیق وجود سے پہلے ہے اس حوالے سے قاضی جاوید کے الفاظ درج ذیل ہیں:

”انسان کی بنائی ہوئی کسی شے پر توجہ کیجیے، مثلاً کوئی کتاب یا کاغذ کو ہم دیکھتے ہیں کہ کس کاریگر نے اسے بنایا ہے اور اس کے ذہن میں اس کا تصور پہلے سے موجود تھا۔ اس نے کاغذ تراش کے تصور اسے بنانے کی پہلے سے موجود ترکیب پر یکساں توجہ دی ہے یہ ترکیب اس کے تصور ہی کا ایک حصہ ہے اور حقیقت میں ایک فارمولا ہے۔ لہذا کاغذ تراش ایک طرف تو ایسی شے ہے جسے ایک مخصوص انداز میں بنایا جاتا ہے اور دوسری طرف وہ ایک ایسی شے ہے جو ایک خاص مقصد پورا کرتی ہے۔“ (۱۱)

ناول نگار کی تحریروں کا اگر جائزہ لیا جائے تو پتا چلتا ہے کہ موصوف کا بہاؤ زیادہ تر وجودی رویوں کی طرف رہا اُن کی تحریروں پر مغربی ادیبوں کے اثرات آسانی سے تلاش کیے جاسکتے ہیں۔ ناول ”پتلیاں“ میں معاشرے کے امیر اور غریب طبقے کے وجودی مسئلے کو یوں بیان کرتے ہیں۔ سر آپ سے کس نے کہا میں دہشت گرد ہوں دہشت گرد تو وہ ہیں جو بڑی بڑی پجارو بیچپوں میں پھرتے ہیں۔ بری بڑی کوٹھیوں میں رہتے ہیں۔ اپنی بیویوں کو دو دو کروڑ کی کوٹھیاں ڈینس سوسائٹی میں بنا کر دیتے ہیں، جو زندگی میں چور دروازے سے آتے ہیں ہم تو ان کی دہشت میں رہتے ہوئے دہشت گرد کہلاتے ہیں۔

ناول میں جہاں وجودیت پرست عناصر کی زندگی کے مختلف پہلوؤں پر روشنی ڈالی گئی ہے وہاں ایک اہم پہلو داخلی واردات ہے واردات اُن کرداروں کا پچھا نہیں چھوڑتی اور مختلف قسم کے نشیب و فراز سے گزرتی ہوئی محو سفر رہتی ہے۔ ناول کے ایک نسوانی کردار کی داخلی واردات دیکھئے۔ پردین ایک عام لڑکی کی طرح اسی ادھیڑ بن میں رہتی کہ عمران صرف جسمانی تعلق کے لئے اس سے دوستی چاہتا ہے یا وہ اس تعلق کو کسی دائمی رشتے میں تبدیل کرنا چاہتا تھا۔ اسے اپنی حیثیت کا بھی احساس تھا کہ اس کا باپ ایک اوسط درجے کا تاجر ہے جو زندگی میں سہولت تو پیدا کر سکتا ہے لیکن اسے دے نہیں سکتا۔ اس لئے اس کا عمران سے جوڑ بے جوڑ ہو گا وہ اس منحصے میں فلسفہ کی کتابیں بھولنے لگی تھی۔

ناول نگار نے معاشرے اور افراد کے درمیان روابط اور احساسات و جذبات کو کئی زاویوں سے دیکھا ہے مختلف افراد کے جذبات و احساسات کی مختلف پرتوں کو نمایاں کیا ہے، ناول ”پتلیاں“ میں ناول نگار نے معاشرے کے بہت سارے پہلوؤں کو وجودی حوالے سے بے نقاب کیا ہے۔

وجودی تصور کرب:

ناول کے کردار جس وجودی کرب کا شکار ہیں اور ناول نگار نے جس طرح انھیں پیش کیا ہے وہ تصور ہمیں کرسیگارڈ کے ہاں ملتا ہے، جو اضطراب، دہشت اور کشمکش کرسیگارڈ کے ناولوں میں دیکھائی دیتی ہے۔ اُس کا اثر کسی حد تک انیس ناگی کے ناول ”پتلیاں“ میں دیکھا جا سکتا ہے۔

”اسے احساس تھا کہ اس کی سوتیلی ماں اس کی شادی کی پذیرائی کرے گی کیونکہ وہ گھر سے اس کا انخلا چاہتی تھی اس کے نزدیک پروین کا باپ ہر معاملے میں اس کی بات مانتا تھا کیونکہ وہ اپنے خاندان کی پہلی جزییشن تھی جو ایم اے یا اعلیٰ تعلیم کی طرف متوجہ ہوئی تھی۔ پروین اپنے بارے میں اپالوجیک ہوتے ہوئے اپنی سسکی محسوس کرتی تھی۔“

(۱۲)

ناول کے کرداروں کے مطالعہ سے لگتا ہے کہ وہ اپنی ذات کے اثبات کی تلاش چاہتے ہیں اور اپنی ذات کی تاریکی سے نکل کر خود آگاہی چاہتے ہیں اور بعض کرداروں کے ہاں اس کے بالکل متضاد تصور ملتا ہے کہ وہ اپنی ذات کی تاریکی سے نکلنا تو چاہتے ہیں لیکن اُن کا مقصد خود آگاہی نہیں بلکہ زمانے کی رو کے ساتھ بہنا ہے وہ زندگی کے آفادی پہلو کو مد نظر رکھ کر محو سفر ہیں۔ خود آگاہی کا تصور ان کے ہاں برائے نام دکھائی دیتا ہے۔ کرب کی کیفیت ایک ایسی کیفیت ہے جب کسی فرد پر قائم ہوتی ہے۔ تو وہ گو گو کا شکار ہو جاتا ہے اور اپنے آپ کو دورا ہے پر کھڑا محسوس کرتا ہے۔ وہ اس حالت سے نکل کر آگے بڑھنا چاہتا لیکن کیفیت کرب اُس کے پاؤں کی زنجیر بن جاتی ہے ناول کا مرکزی کردار جمیل بھی اسی حالت میں مبتلا دکھایا گیا ہے۔ جس سے ناول نگار نے ایسے بہت سارے معاشرتی کرداروں کی اس حالت سے پردہ اٹھایا ہے۔ ناول سے ایک اقتباس دیکھئے:

”جمیل نے مسکرا کر ٹیلیفون بند کیا، ایک پل کے لیے اس نے سوچا کہ وہ اپنے قلم سے بہت سے فائدے اٹھا سکتا ہے جس طرح بہت سے صحافی کر رہے ہیں کہ کرائم رپورٹر سے ایس ایچ او ڈرتے تھے۔ ایڈمنٹریشن سے منسلک رپورٹر سیاسی لوگوں سے ہر طرح کی مراعتیں حاصل کرتے ہیں ادبی فیچر رائٹر بیرون ملک مشاعروں میں جاتے ہیں اور وہاں سے آکر اپنے کالموں میں غیر ادیبوں کی بڑی بڑی تصاویر شائع کر کے انہیں ادیب بنا کر اپنی قیمت وصول کرتے ہیں۔ میں ایسا کیوں نہیں کرتا؟ میرے بھی بہت سے مسائل ہیں۔“

(۱۳)

وجودی کرب کی جو مثال ہمیں کرسیگارڈ کے ہاں ملتی ہے کہ جس طرح حضرت ابراہیم کو اللہ کی طرف سے حکم ملا بیٹے کو قربان کرنے کا ایک طرف بیٹا دوسری طرف حکم خداوندی اب کرب کی کیفیت ہی حضرت ابراہیم کو کسی فیصلے پر پہنچنے میں مددگار ثابت ہوتی ہے۔ زندگی کے بہت سے معاملات میں فرد اسی طرح کرب کی کیفیت سے گزرتا ہے۔ اور کرب ہی فرد کے لیے راہ کا انتخاب کرتا ہے۔ دنیا میں رہتے ہوئے فرد اور دنیا کے درمیان ایک کشمکش پیدا ہوتی ہے۔ جس سے وجود کی طمانیت نہیں ملتی۔ انیس ناگی کے ناول

میں بھی کردار کرب کی کیفیتوں سے دو چار دکھائی دیتے ہیں۔ ایک ناول میں انیس ناگی لکھتے ہیں۔ وہ یہ جانتی تھی کہ اپنی پسند کی شادی جلد ہی ناپسندیدگی میں ڈھل جاتی ہے۔ کیونکہ اپنے انتخاب سے پیچھے ہٹنے کا کوئی آپشن نہیں رہتا۔ اس کے کالج میں اس کی نصف درجن گولیکز جنہوں نے اپنی پسند کی شادی کی تھی، طلاق اور خلع کے مختلف مرحلوں سے گزر رہی تھیں۔ انسان بدل کیوں جاتا ہے۔ اس نے کئی مرتبہ اپنے آپ سے سوال کیا تھا اس نے یہ سوال سارتر سے بھی کیا تھا۔ سب کی تحریروں نے خاموشی سے کہا تھا ”بد لانا انسان کی فطرت میں شامل ہے۔ فرد وجود۔ در۔ دنیا کے ساتھ نبر آزماتا ہے۔ کرب کی وجودیاتی کیفیت اُس پر طاری رہتی ہے فرد اساسی آسودگی محسوس نہیں کرتا۔ بقول احمد ندیم قاسمی:

تمام عمر مرا دشت میرے ساتھ رہا
تمام عمر تمنا رہی کہ گھر جاتا

ہائیڈر گر کے ہاں کرب کے تصور کو غیر ارضی سمجھا جاتا ہے جس میں فرد اپنے آپ کو ایڈجسٹ نہیں کر پاتا۔ فرد ہستی کی دم بدم بدلتی ہوئی صورت حال سے فرار چاہتا ہے مگر کرب کی کیفیت اُسے ہستی سے رشتہ استوار کرنے پر مجبور کرتی ہے۔ اس صورت حال میں فرد یہ سمجھنے سے قاصر رہتا ہے کہ وہ کیا ہے؟ کیا کر سکتا ہے اس صورت حال سے نئے امکانات سے دو چار ہونا ہوتا ہے۔ کرب کی اسی اساسی کیفیت کو انیس ناگی اپنے ناول میں یوں پیش کرتے ہیں۔ وہ پہنچ رہی ہو گی، سب کو پریشان کر رہی ہو گی۔ اسے پہلے ہی شک ہے کہ میں شراب پیتا ہوں علی تم ان جکڑ بندیوں سے آزاد ہو کیا میں دوبارہ جوان ہو سکتا ہوں؟ میں شادی کے جہنم سے دور رہوں گا، عورت سے تعلق اور کسی بندھن سے بچ جاؤں گا۔

فرد معاشرے میں رہتے ہوئے جن کیفیات سے دور چار رہتا ہے وہ اس کو نیا فیصلہ اور نیا انتخاب کرنے پر مجبور کرتا رہتا ہے۔ کرب کی ان حالتوں کا سامنا کرنا فرد کی مجبوری ہے۔

اگر نہ درد مری روح میں اتر جاتا
میں جیسا بے خبر آیا تھا بے خبر جاتا
(احمد ندیم قاسمی)

فرد اپنے وجود کے تقاضوں کی تکمیل کے لیے جدوجہد مسلسل کرتا ہے۔ مگر کوشش جدوجہد اور عمل زمانیت کی تحریر کا شکار رہتا ہے اور اس کے لیے کرب مسلسل کی صورت اختیار کر لیتا ہے۔ کرب صرف جسم و جان کی ترتیب و ترکیب ہی نہیں بلکہ اس میں آرزوئیں اور تمنائیں بھی ہوتی ہیں۔ جس کی وجہ سے فرد کو عمل سے پہلے غیر یقینی صورت حال کا سامنا کرنا پڑتا ہے۔ کرب کے ساتھ تشویش بھی ہے جو فرد کو امکانات میں دھکیل دیتی ہے۔ جس سے مجرد حقیقتیں، حالات و واقعات اور رکاوٹیں فرد کے ساتھ نبرد آزما ہوتی ہیں۔ فرد اسی تشویش کے ساتھ حد بندیوں کو توڑتا چلا جاتا ہے۔ ڈاکٹر سی اے قدر اسی کی وضاحت یوں کرتے ہیں:

”ہائیڈر گر کے فلسفے میں تردد (تشویش) کی خاص اہمیت ہے۔ تردد (تشویش) تین وجوہات سے پیدا ہوتا ہے۔ ایک تو ہر انسان کو فکر لاحق ہے کہ مستقبل میں وہ کیا بنے گا۔ وجود کا تقاضا ہے کہ ہر انسان ہر وقت اپنا سامنا کرے اور مستقبل کی عمارت خود قیاسی پر تعمیر کرے یہ چیز پریشانی اور تردد کا باعث بن جاتی ہے۔ دوسری وجہ یہ ہے کہ انسان اس کائنات میں پھینکا گیا ہے جو پریشانی اس امر سے پیدا ہوتی ہے وہ ماضی“ کو بناتی ہے

تیسرا سبب یہ ہے کہ انسان اس دنیا میں پھنسا ہوا ہے اور مختلف کاموں میں مشغول ہے۔

“(۱۳)“

ناول کی فضا کرب کے اثرات سے پر ہے ناول نگار نے معاشرے کے افراد کے درمیان کرب کی کیفیت کو درجہ بہ درجہ بیان کیا ہے اور اس کے نتائج پر روشنی ڈالی ہے کہ کس طرح افراد معاشرتی اور نچ بیچ میں کھو کر نئی سوچ کو جنم دیتے ہیں اور یہ سوچ کس طرح سے افراد کو عمل کی طرف گامزن کرتی ہے۔ ناول کا ایک نثری ٹکڑا ان باتوں کی نشاندہی کچھ اس طرح سے کرتا ہے۔ مجھ میں قوت فیصلہ کی کمی ہے لیکن میں فیصلہ بھی کر لوں تو اس سے کیا حاصل ہو گا؟ کیا مجھے مناسب نوکری مل جائے گی؟ کیا میں باہر جاسکوں گا۔ ان باتوں کا امجد کے پاس کوئی مناسب حل نہیں تھا۔ اس کے ذہن کے اس گوشے میں امید چھپی ہوئی تھی کہ آخر کوئی نہ کوئی اس کی مدد ضرور کرے گا۔ اس نے کئی مرتبہ ادھر ادھر نظر گھا کر دیکھا، اسے اپنے ماں باپ سے ایک طرح کی کمی تھی کہ اس کے ابتر حالات ان کے پیدا کردہ تھے اگر اس کے ماں باپ کی مالی حالت بدتر نہ ہوتی تو

وہ آج اس ذلت کا شکار نہ ہوتا۔

ناول کے کرداروں کے اندر داخلی کرب کا ایک سلسلہ ہے جو لمحہ بہ لمحہ اپنی حالت کو بدلتا ہے اور فرد کو ہونے یا نہ ہونے کی کیفیت میں مبتلا کرتا چلا جاتا ہے۔ ناول کے مرکزی کرداروں کی داخلی سوچ اُن کو مسلسل وجود کرب میں گھیرے رکھتی ہے اگر وہ ایک کیفیت سے نکلتے ہیں تو دوسری میں مبتلا ہو جاتے ہیں اُن کا وجہ دیا تو اس کرب سے لذت کشید کرتا ہے یا مایوسی و اکتاہٹ میں ڈالتا ہے۔ ناول میں انیس لکھتے ہیں۔ جمیل نے جواب نہ ملنے پر اپنی پینک محسوس کی۔ وہ اس قسم کی بہت سی ہتنگلیں برداشت کر چکا تھا۔ وہ جوانی کاروائی کر سکتا تھا لیکن اسے ہمیشہ یہی خدشہ لاحق رہتا کہ کہیں امجد خود کشی نہ کر لے۔ وہ اس کے تمام نفسی اور ذہنی رجحانات کا بغور جائزہ لیتا اور اس کے علم کے مطابق امجد میں خود شکنگی کا رجحان بڑا قوی تھا اس لئے وہ امجد کے ساتھ بے حد نرمی سے پیش آتا کہ اسے کم سے کم یہ احساس ہو کہ ہر طرح کے حالات میں جمیل اس کا ساتھ دے رہا ہے۔

زندگی میں جب جمود کی کیفیت پیدا ہو جائے تو اس کی اساسی کیفیت کرب کو جنم دیتی ہے۔ زندگی وجود برائے خود بھی ہے اور وجود بذات خود بھی، وجود بذات اور وجود خود ایک دوسرے کو اپنے اندر ضم کرنا چاہتے ہیں جس سے فرد اکتاہٹ اور مایوسی کا شکار ہو جاتا ہے۔ رضا عابدی کا خیال ہے کہ:

”سارتر نے زندگی کو لیس دار مادے سے تشبیہ دی ہے، یہ ٹھوس جسم اور مائع کے درمیان کی حالت ہے۔ زندگی ایک ایسا سیال مادہ ہے جس میں بہاؤ ہے مگر یہ ٹھراؤ کی جانب مائل ہے۔ یہ ایک لو تھڑے کی طرح ہے مگر اسے گرفت میں نہیں کیا جا سکتا۔ جس آدمی میں زندگی کی رو تھم جائے اسے زندگی ایسی ہی رکی رکی گاڑھی ہوتی ہوئی محسوس ہوتی ہے۔ جس انسان میں حرکت نہیں رہتی جمود آجاتا ہے، جس کی رگوں میں تازہ خون جوش نہیں مارتا جس کی حیات کے سوتے خشک ہو جاتے ہیں اسے زندگی کس طرح چٹ جاتی ہے اس میں ہر چیز جمتی چلی جاتی ہے۔ اسے اس چھپاتی ہوئی زندگی سے متنی ہونے لگتی ہے۔“ (۱۵)

ناول نگار نے اپنے اس ناول میں کرداروں کے ذریعے ایسی فضا قائم کر دی ہے جس سے افراد داخلی کشش کی وجہ سے گھٹن کراہت اور بے دلی کا شکار ہیں۔ اس میں معاشرے کے افراد کی مجموعی سوچ میں معاشرے کے اکثر و بیشتر افراد مبتلا ہو کر اپنی زندگی بسر کر

رہے ہوتے ہیں۔ ناول میں ایک جگہ اس پہلو پر روشنی ڈال کر ناول نگار نے اپنے معاشرے کے افراد کی کسمپرسی کو عیاں کیا ہے۔ سختیاں سہو، پانچ چھ مہینے میں تمہاری بیگم کی ملازمت ختم ہو جانی اور اگر یہ اخبار بند ہو گیا تو تم بھی بے روزگار ہو جاؤ گے، تمہارے پاس رہنے کے لئے مکان نہیں ہے، تمہارا پیٹا ابھی اپنے پاؤں پر کھڑا نہیں ہوا تم کس دنیا میں رہتے ہو، اس وقت خواجہ دباؤ میں آکر ایک کنال زمین ایک لاکھ کے عوض دینے کو تیار ہے روپے کا جلدی بند وبست کرو تمہیں احساس نہیں ہے کہ وقت کم ہے اور چند دنوں میں حالات بدل جائیں گے۔ کراہت، گھٹن، مایوسی جیسے عناصر جب وجود پر اپنا اثر ڈالتے ہیں تو وجود کو اپنے سامنے دنیا عیاں نظر آتی ہے، اور یہ سب وجود کو اظہار کی راہ سمجھاتی ہیں۔ راستے ہموار ہوتے ہیں اور پیچ و خم میں مبتلا وجود کی گرہیں کھلنے لگتی ہیں۔

ایسے ہی ہے جیسے ایک کشتی منجھدار سے نکل کر کنارے کی طرف رخ کرے یا یوں کہا جاسکتا ہے کہ بھنور کشتی کو کسی راستے کی طرف دھکیل دے جس پر چل کر وہ منزل کو پاسکے۔ فرد معاشرے میں رہتے ہوئے مکافات کی موجودگی میں فیصلے کرنے پر مجبور ہے۔ وجود کا یہ المیہ ہے کہ وہ موجودہ صورت حال کے مطابق رہتا ہے ناول کے کردار جس فضا میں زندگی بسر کرنے پر مجبور ہیں وہ لمحہ موجود ہے اور اس لمحہ موجود میں معاشرے کے رسم و رواج سے چھٹکارا پانا ناممکن ہے انیس ناگی نے کرداروں کو معاشرتی رسم و رواج کی زنجیروں سے باندھ کر اس طرح سے پیش کیا ہے کہ ناول ”تنتیاں“ کا ماحول ہمارے معاشرے کے ماحول کی اس صورت حال کو بیان کرتا ہے جس میں کرداروں کے ذریعے معاشرے کے رسم و رواج اور اس ماحول میں بسنے والے افراد کی ذہنی عکاسی کی گئی ہے۔ جو ناول نگار نے یوں بیان کی ہے۔

”میرا خیال ہے پروین کہ آدمی اپنے لئے بہت کم زندہ رہتا ہے دوسروں کا دباؤ اسے ہر طرف دھکیلتا ہے تنہا آدمی تو ایک وقت کی روٹی کھا کر بھی زندہ رہ سکتا ہے یہ رشتہ دار عزت کا مسئلہ فلاں کیا کہے گا، فلاں ہمارے بارے میں کیا سوچے گا، مجھے یہ سب باتیں احمقانہ لگتی ہیں کیا ہم یہ زنجیریں توڑ نہیں سکتے ”نہیں“ رسم کی زنجیر سے سنیاسی اور درویش آزاد ہوتے ہیں۔ تم اور میں تو وہ ہیں جنہوں نے زندگی کو ان شرائط پر قبول کر لیا ہے جس طرح یہ ہے۔“ (۱۶)

وجود دنیا سے مربوط ہے اور یہ فیصلے اپنے موضوع کے مطابق کرتا ہے موضوع پر انحصار کر کے اپنے آپ کو منوانے کے لئے جہد مسلسل کرتا ہے موضوعیت مصوفیت کا سامنا کر کے اس نتیجہ پر پہنچتی ہے کہ کسی چیز کو قبول کرنا ہے یا رد۔ وجود کو خواہ کوئی بھی نام دیا جائے یہ اپنے اثبات کا متلاشی رہتا ہے۔ وجودی حوالے سے اگر دیکھا جائے تو فرد کی اپنی ذات کی تفہیم ہی ایک بڑا مسئلہ ہے ہم وقت اسے ایک کمی کا احساس ستاتا ہے وہ ہر وقت زندگی کے مسائل جھیلتا ہے اور ہمہ وقت الجھاؤ کا شکار رہتا ہے وہ خود نہیں جانتا کہ اپنے آپ کو کیسے صحیح ثابت کرے۔ وہ خود اپنی ذات کے مفہوم کے مسئلے کو جھیلتا ہے۔ وہ معاشرے میں اپنے آپ کو کھپتی سمجھتا ہے جس کی ڈور کسی دوسرے کے ہاتھ میں ہے اور اس بے اختیاری کا روگ اسے دیمک کی طرح چاہتا رہتا ہے۔ معاشرے میں رہنے والے ایسے افراد کی نمائندگی کرتے ہوئے ناول نگار لکھتا ہے۔ گذشتہ پچیس سالوں میں میں نے ارد گرد کی دنیا کو اچھی طرح دیکھا تھا اور اسے یقین تھا کہ یہاں سب کچھ اسی طرح رہے گا۔ یہاں اسے اکیلے ہی جدوجہد کرنی ہے کوئی کسی کا ساتھی نہیں ہے اسی طرح ناول میں ایک جگہ لکھتے ہیں یہ ایٹ انڈیا کمپنی کا زمانہ ہے یہاں ہر سطح پر دوغلا پن ہے میں کس کے لئے انصاف چاہتا ہوں میں تو خود نا انصافی کا شکار ہوں۔ میں نے ایک رد عمل میں ایک طویل مدت ایک ست کیڑے کی طرح بسر کر دی ہے میں اس نظام سے باہر رہ کر کچھ نہیں کر سکتا۔ مجھے اس کی رگ رگ میں سما کر وہی کچھ کرنا چاہیے جو ہر پڑھا لکھا کرتا ہے۔ ناول میں امکان کی فضا بھی ملی ہے کرداروں کے رویوں اور سوچ و فکر سے یہ بات عیاں ہوتی ہے کہ وہ مقدر کے لکھے پر کم اور ممکنہ صورت حال پر زیادہ یقین رکھتے

ہیں۔ نوجوان طبقے کو اس طرح کی کشمکش میں الجھا ہوا دکھایا گیا ہے کہ وہ اپنے انتخاب کے توسط سے عرفان حاصل کرنا چاہتے ہیں۔ ناول کے مرکزی کرداروں کو ہمہ وقت یہ عمل وہ عمل یہ صورت حال وہ صورت حال کی کیفیت سے دو چار دکھایا گیا ہے۔

حوالہ جات

۱۔ سی اے قادر ، ڈاکٹر ”وجودیت“ مشمولہ: ” ادب فلسفہ اور وجودیت“ مرتبہ: شیما مجید نعیم احسن

نگارشات لاہور ، ۱۹۹۱ء، ص ۲۸۷

۲۔ بختیار حسین صدیقی، وجودیت کیا ہے، مشمولہ وجودیت مرتبہ: جاوید اقبال ندیم، ص ۳۲

۳۔ قاضی جاوید ، مترجم: ”وجودیت اور انسان دوستی“ نیو گارڈن ٹاؤن، لاہور ، سن، ص ۷

۴۔ انیس ناگی ، ڈاکٹر ، ”پتلیاں ، سنگرام فیشن مال روڈ، لاہور ، ۲۰۰۱ء، ص ۱۱

۵۔ سی اے قادر ، ڈاکٹر ، وجودیت، مشمولہ ”ادب فلسفہ اور وجودیت“ ص ۷۰۸

۶۔ انیس ناگی ، ڈاکٹر، پتلیاں، مکتبہ جمالیات، لاہور، ۲۰۰۳ ص ۵۱

۷۔ ایضاً، ص ۵۱

۸۔ ایضاً، ص ۸۲

۹۔ ایضاً، ص ۹۳

۱۰۔ ایضاً، ص ۲۴

۱۱۔ جاوید حسین قاضی وجودیت مکتبہ میری لائبریری، لاہور ، ۱۹۷۳ء ، ص ۱۱

۱۲۔ ایضاً، ص ۸۷

۱۳۔ انیس ناگی، ڈاکٹر ، پتلیاں، ص ۹۹

۱۴۔ سی اے قادر ، ڈاکٹر وجودیت“ مشمولہ: ” ادب فلسفہ اور وجودیت“ مرتبہ: شیما مجید نعیم احسن

نگارشات لاہور ، ۱۹۹۲ء، ص ۷

۱۵۔ رضا عابدی، ساتر کا وجودی ڈرامہ ، مشمولہ: ”ادب فلسفہ اور وجودیت“ ص ۲۹۱

۱۶۔ ایضاً، ص ۶۴۱